

Yaddaşlara həkk olunan sənətkar

Dövlət başçısının Sərəncamı ilə Hüseynqulu Sarabskinin 140 illik yubileyi qeyd olunacaq

X əsr Azərbaycan milli musiqi mədəniyyətinin parlaq şəxsiyyətləri sırasında öz yeri və mövqeyi olan sənətkar Hüseynqulu Sarabskinin 140 illik yubileyidir. Adı əsrin yeniləşən, dəyişən, müasirləşən sənət aləminin simvollarından birinə çevrilən, əsrin səsinə səs verən, tarixi yaradan sənət fədailərindən biri olan Hüseynqulu Sarabski səhnəmizin əfsanəvi Məcnunu kimi şöhrətlənmişdir.

Sənətini musiqi incisi - "Leyli və Məcnun" zirvəsindən başlayan H.Sarabski bütün ömrünü bu zirvənin məsuliyyətini, onun ucalığını dərk edərək yaşamış, sənətinə - peşəsinə vurğunluğu ilə nəsilərə nümunə olmuş və zaman-zaman da olacaqdır. H.Sarabski təkcə böyük aktyor, xanəndə, teatr xadimi, rejissor, pedaqoq deyil, həm də bir şəxsiyyət olaraq tarixə iz salmışdır. Belə bir sənətkarın, görkəmli opera müğənnisi, aktyor, rejissor, pedaqoq və teatr xadimi, xalq artisti Hüseynqulu Sarabskinin anadan olmasının 140 illiyi tamam olur. Hüseynqulu Sarabskinin 140 illiyinin qeyd edilməsi haqqında Azərbaycan Respublikası Prezidenti Sərəncam imzalayıb. 1879-cu ilin mart ayında anadan olan H.Sarabski Azərbaycanın teatr və musiqi mədəniyyətinin böyük nümayəndələri sırasında layiqli yer tutan tanınmış şəxsiyyətlərdəndir. Sərəncamda qeyd olunur ki, Şərqlə Qərbin musiqili teatr ənənələrinin qovuşuğunda meydana gəlmiş və dünya opera sənətinin unikal hadisəsinə çevrilmiş muğam operasının təşəkkülündə onun ifaçı kimi müstəsna xidmətləri vardır. Muğamları dərinləndirən, parlaq aktyorluq istedadına malik sənətkar milli opera və operettalarda əsas partiyaların ilk və unudulmaz ifaçısı olmuş, uzunmüddətli dolğun səhnə fəaliyyəti ərzində rəngarəng obrazlar qalereyası yaratmışdır. Onun həyatı maraqlı bir filmin süjetidir. Taleyə də, sənət yolu da, daxilən bütöv, mətin, qarşısına qoyduğu məqsədə gedən yolda hər cür maneələri dəf edən, ən əsası isə sevdini işinə peşəsinə vurğunluğunu ömrünün son anınadək saxlayan böyük bir aktyorun və şəxsiyyətin həyat tarixçəsidir. İlk sənət məhəbbətinə, o, son nəfəsində də sadıq qaldı.

Uşaqlıqdan musiqiyə böyük həvəsi və yaxşı səsi ilə seçilirdi. Özünün xatirələrində yazdığı kimi, "Məhərrəmlik vaxtında dini havalər oxuyar, mersiye deyər, münacat çəkər, eyni zamanda, el şənliklərində, toyda-bayramda muğamlara, mahnılara qulaq asar, öyrənərdi". 12 yaşlı Hüseynqulu ilk dəfə teatr tamaşasına baxır. Həmin tamaşa həvəskarların ifasında "Xan Sarabi" adı ilə qoyulmuş Mirzə Fətəli Axundzadənin "Sərgüzəşti-vəzir-xani-Lənkəran" komediyası idi. Əsl soyadı Rzaev olan Hüseynqulun sonralar götürdüyü səhnə təxəllüsü Sarabski də bu güclü təəssüratın əks-sədası oldu. Elə həmin gündən teatr və musiqi onun arzu və xəyallarında qoşalaşdı. Azərbaycanda milli dramaturgiyanın əsasını qoymuş Mirzə Fətəli Axundzadənin əsəri Azərbaycanın ilk opera artistinin taleyində rəmzi bir mənə alaraq, onu əbədləşdirən ada təkan verdi.



H.Sarabski teatra çətin bir dövərdə gəlmişdi. Teatrı "şeytan əməli", aktyorluğu isə "kişiyə yaraşmaz peşə" hesab edənlərin tənəsinə, bəzən də hədə-qorxusuna sinə gərərək, öz arzuları və xəyallarına doğru inamla gedirdi. Kiçik yaşlarından ağır zəhmətə qatlaşan, ağır fiziki işlərdən də çəkinməyən, dəmirçi, daşyonan, fəhlə işləyən Hüseynqulu, yeni əsrin səsinə eşidirdi. O, oxumaq, təhsil almaq istəyi ilə özünü oda-közə vurur, qazandığını kitabəftərə verirdi. H.Sarabski ziyalı, müəllim, təhsilli insanları özünə nümunə seçirdi və onlara bənzəmək istəyirdi. İlk dəfə gördüyü teatr tamaşası isə onun həyat seçimini bir cə an içində dəqiqləşdirdi. Səhnəyə o, ilk baxışdan və birdəfəlik vuruldu. Səhnə onun əbədi məhəbbətinə çevrildi. Bu məhəbbət qarşılıqlı oldu. H.Sarabskinin teatra gəlməsində, aktyorluq sənətini seçməsinə, püxtələşməsinə teatr xadimlərindən, tanınmış ziyalılardan Nəriman Nərimanovun, Əbdürrəhim bəy Haqverdiyevin, Rəhim bəy Məlikovun, həmkarları - Hüseyn Ərəblinskinin, Cahangir Zeynalovun və başqalarının böyük rolu olmuşdur.

İlk dəfə 1902-ci ildə Nəriman Nərimanovun "Dilin beləsi" pyesində Rəsul rolunda çıxış edən Hüseynqulu Sarabski sonralar teatr səhnəsində Mirzə Fətəli Axundzadənin, Şeyx Şamilin, Nəcəf bəy Vəzirovun, Əbdürrəhim bəy Haqverdiyevin dram əsərlərində bir sıra müxtəlif xarakterli rollar oynayır. O, yalnız milli repertuarda deyil, Azərbaycan dilinə tərcümədə Şekspirin, Heynenin, Şillerin, Qoqolun əsərlərində də müvafiq rollarda çıxış edirdi. Məhz Henrix Heynenin "Əlməsur" pyesində ərəb səyyahının rolunda çıxış edərkən, oxuduğu təsiredici "Hicaz" muğamı onu Azərbaycan mədəniyyətinin yeni bir aləminə - musiqili-teatra-operaya gətirdi. Məhz bu tamaşa zamanı H.Sarabski o zamanlar Azərbaycanın və Şərqlə Qərbin musiqili teatr sənətinin zirvəsi olan "Leyli və Məcnun" üzərində işləyən Üzeyir bəy Hacıbəylinin diqqətini cəlb etdi. Bu, zirvəyə gedən yolun başlanğıcı oldu. Səhnədə yaşadığı 30 ildən artıq bir müddətdə H.Sarabski 400 dəfə bu rolun seyrini yaşadı və yaratdı. Azərbaycan səhnəsinin əfsanəvi, təkrarolunmaz Məcnunu kimi tanındı. Əziz Şərifin Sarabskinin Məcnunu haqda yazdıqları bu gün bizlər üçün sənədli yazı qədər qiymətli və canlıdır: "Sarabskinin oyunu misilsiz idi. Onun nəğmələri bulaq kimi axır... Ağlaya-ağlaya, inildəyə-inildəyə öz məhəbbətindən, öz Leylisindən Füzulinin qəzəlləri ilə ölməz muğam üstündə danışır, insan qəlbinin ən incə

damarlarına işləyən musiqi mənə o qədər təsir edirdi ki, hönkürümü çətin boğa bilirdim. Lakin göz yaşlarımdan axırdı. Qəlbimi isə qəribə hisslər doldururdu. Zavallı, uğursuz, divanə Məcnun! Sarabski öz rolunu böyük məharətlə oynadı. O, Məcnun surətini səhnədə tam mənası ilə canlandırdı".

Dünya opera sənətinin unikal bir səhifəsi olan Şərqlə Qərbin musiqi teatr ənənələrinin kəsişdiyi muğam operasının tarixini H.Sarabskisiz təsəvvür etmək mümkün deyil. Hər bir obraz üçün Hüseynqulu Sarabski tərəvətli və fərqli boyalar tapırdı. Şah İsmayılı oynayanda məğrurluğu, əzəməti ilə tamaşaçıları rıqqətə gətirirdi, Kərəm obrazını yaradanda yandırır-yaxırdı. Azərbaycan musiqi sənəti tarixində öz yeri olan H.Sarabski sənət yolunu şaxəli bir tərzdə davam etdirərək, bir tərəfdən teatrda böyük sənət mədəbində uğurlu tamaşalara imza atırdı, digər tərəfdən isə, səsləndirdiyi muğamları ilə Azərbaycanın çoxəsrlik sənət nümunələrini geniş bir şəkildə xalqa təqdim edirdi. Azərbaycanın muğam sənətinin inkişafında və onun bir xətt üzrə dinamikliyinə qorunub-saxlanılmasında H.Sarabskinin rolu müstəsna olmuşdur. Sənətdə və səhnədə tələbkərliliyi ilə seçilən aktyor, neçə-neçə əsərlərin müəllifi olaraq, öz möhrünü vurmuş və ondan sonra gələn ifaçılar üçün bir məktəb rolunu oynamış, bu gün də yaradıcılıq nümunələri öz dəyər və məhiyyətini yüksək bir səviyyədə təqdim edir.

Sözsüz ki, 110 ildən artıq tarixə malik olan "Leyli və Məcnun" operasının bütün məcnunları, məhz H.Sarabski məktəbindən bəhrələnərək, onun ifaçılıq tərzini özlərinə bir nümunə seçmiş, dəsti-xəttləri ilə yeni nəfəs, yeni ab-hava gətirmişlər. Bu obrazın təməl daşını qoyan H.Sarabskiyə qədər Azərbaycan teatr səhnəsində Məcnunu yaradan bir aktyor olsa da, ilk növbədə, qeyri-ixtiyari onun adı bu partiyanın sənət yolunda xatırlanır. Dövrün, zamanın sınaqlarında heç bir qorxu və həyəcan hiss etmədən səhnəyə çıxaraq, çox uğurlu bir obrazı tamaşaçılara təqdim edən aktyor iki böyük sənətkarın yaradıcılıq qüdrətindən yaranmış operanın xırdalıqlarına qədər tamaşaçısına təqdim etmək bacarığına malik oldu. Qeyd edək ki, H.Sarabskinin ifaçılıq sənəti ilə yanaşı, onun təşkilatçılıq işləri də Azərbaycan musiqi mədəniyyətinə böyük töhfələr vermişdir. Belə ki, milli mədəniyyətimizin inkişafı naminə çalışan xanəndə 1932-ci ildə Respublika Xalq Yaradıcılıq Evinin yaradılmasında böyük rol oynamışdır. 1932-ci ildə ona respublikanın xalq artisti adı verilmişdir. Çox təəssüf ki, belə bir sənətkarın lent yazıları günümüze qədər gəlib çatmamışdır. Onun ifa etdiyi muğam sənət nümunələri qramfonlara yazılmamış, yalnız Opera Teatrındakı çıxışları lentə köçürülmüş xalqa təqdim edilir. Onun ömrü zamanla ötürməyən bir tarixdə öz əksini tapıb. Qeyd edək ki, "Üzeyir ömrü" filmində onun "Leyli və Məcnun" operasında oynadığı obrazın müəyyən kadrı öz əksini tapmışdır. Belə aktyor sənət tariximizdə zaman-zaman yaşamış və illər ötdükcə də yaddaşlardan silinməyərək, sənət ömrünü davam etdirəcəkdir.

Zümrüd BAYRAMOVA